

ትካላዊ መርህ ዘይብሉ መንግስቲ፡ ኣንፈት መጻኢ ዕድሉ ዘይፈልጥ ትውልዲ የፍሪ፡-

ኣነ ብጌጋ ከይትርድኡንን ከይትቐየሙንን ኣቐዲመ ይቕረታ ይሓትት፡ ዝኸበርኩም ኤርትራውያን ኣሓትን ኣሕዋትን። ኣብ ሓንቲ ሃገር ህላው ብህዝባዊ ዘተ በሲሉ ዝጸደቐ ሃገራዊ ቅዋም፣ ብህዝቢ ዝተመርጸ መንግስቲ፣ ልዕልና ግዝኣተ ሕጊ፣ ሰብኣውን ደሞክራሲያውን መሰላት ዘኸበሩ ትካላት፣ ብኩለንተንኡ መንነቱ ዝፈልጥን ብመንነቱ ዘይስከፍ ዝኸርዕ ህዝቢ፣ ፍትሓዊ ቁጠባዊ ተጠቃምነት፡ ኣድላይነቱ ብዝኸነ መለክዒ ኣብ ምርጫ ዘይኣቱ ረጅሒታትዮ ዝብል እምነት ኣለኒ። እዚ እም ክህልውን ትካላዊ ውሕስነት ረኺቦም ክቕጽሉንውን ከምኡ። ስለምንታይ መንግስቲ ብዘይ ከምዚ ዝበለ ትካላዊ መርህ ይመርሕን ይሰርሕ ኣለኹን ክብል ኣይክእልን። ከምዚ ዓይነት ተሓታትነት ዘለዎ ትካላዊ ውሕስነት ዘይብሉ ህዝቢውን ፖለቲካዊ ስልጣን ኣለኒ ኢሉ ክሃረብ ከምዘይኸእል ርዳኤ ነገርዮ።

ሎሚ ኣብ ኤርትራ ካብ ስም ዝሓለፈ መንግስቲ ኣሎ፡ ትካላዊ ኣሰራርሓ ኣሎ ዝብል ተረድኦ ዘለዎም፡ ናይ ገዛእ ርእሶም ናትና ኢሎም ዝኣምንሉ ፖለቲካዊ መንነት ዘይብሎም ሰባት ጥራሕዮም ዝብል ውልቃዊ ሚዛን ኣለኒ። ኣብ ኤርትራ ኣሎ ዝበሃል መንግስቲ፡ ሕጊ፡ ትካል፡ ዳኛ መላኺ ኢሳያስ በይኑዮ። ስለምንታይ ኢሳያስ ንህዝብን ሃገርን ዝምልከት ዓበይቲ ዛዕባታት ንበይኑ መደባት የውጽእ፣ ንበይኑ ይውስን፣ ንበይኑ ናይ ተግባር ስጉምቲ ይወስድ፣ ንበይኑ ጸብጸብ ይቕበል፣ ንበይኑ እንተደለየ ኣወንታዊ ይኹን ኣሉታዊ መልሲ ይህቡ፡ ደስ ኣይበሎን ከኣ ፈሊጡ ከምዘይፈለጠ የጽቅጥ።

ስለምንታይ ኢሉ ዝሓቶ ጀኔራል፡ ኮሌኔል፣ ሚኒስትር፣ ኣማሓዳሪ፣ ባይቶ፣ ትካል ጸጥታ ኮነ ህዝቢ የለን። ኩናት ይውልዕ ኩናት የጥፍእ። ዶብ ይጻጹ ዶብ ይኸፍት። ኣባይቲ ክህነጽ የፍቅድ ተመሊሱ የፍርስ። ብዘይዝኸነ ጭቡጥ ምክንያት ሰባት ይኣስር የሳቕ ይቐትል። ብዘይዝኸነ መግለጺ ሰባት ይፈትሕ። ሰባት ካብ ስራሕ የደስክል፡ ንብረት ይራሲ። ዜጋታት ብኣስገዳድ የሰልፍ ከም ቃሕታኡ የጣይስ። ልኡላዊ ግዝኣት የካሪ፡ ናይ ወጻኢ ሓይልታት ወተሃደራዊ መደበር ክህሉ ይፈቅድ ... ወዘተ። ስለዚ ኢሳያስ መራሒዮ ዘይኮነ፡ ንበይኑ ኩሉ ዝገብር ማለት ዝቐትልን ዝምሕርን ሓደ ርእሱ ዝኸኣለ መንግስታዊ ትካልዮ።

ብሕግን ብሓላፍነትን ዝሰርሕ መንግስቲ ስለዘየለ ድማ፡ ትካላዊ መንግስታዊ ኣሰራርሓውን የለን። እቲ መንግስቲ በይኑ መላኺ ኢሳያስዮ። ንህዝቢ ከመይ ዓፊኑ ክገዝኦ ከምዘለው ግን፡ ንብዙሓት ሰባት ከም ማሸን ናብ ድሌቱ ዘንቀሳቐስ ናይ ገዛእ ርእሱ በይናዊ ውጥን ኣለዎ። ብሓጺሩ ስማዊ መንግስቲ ኤርትራ ትካላዊ መርህ የብሉን። ውልቀ መላኺ ኢሳያስ ግን በይናዊ ትካላዊ መርህ ኣለዎ። በይናዊ ትካል ኢሳያስ ድማ ዕማሙ ሰባት ምስቓይ ምቕታል፡ ህዝቢ ምብታን መጻኢ ዕድል ሓደ ወለዶ ከም ዝጽልምት ምግባርዮ። ብተግባር ከኣ ፈጺምዎን ይቕጽለሉ ኣሎን።

ካብቲ ዝገርም ነገር ግን ኢሳያስ በይኑ መንግስቲ፡ በይኑ ዳኛ፡ በይኑ ትካል ክንሱ፡ ነቲ ናይ ጥፋኣት ድሌቱ ንኹሉ ዝሓቁፍ ንህዝቢ ዝውክል ትካላዊ መርህ ዘለዎ ሃገራዊ መንግስቲ ከምዘሎ ኣምሲሉ ብስሙ ዝሸቅጥ ምጻኑዮ። ኣብ ኤርትራ ግን ሎሚ ትካላዊ መርህ ዘለዎን ብኡ ድማ ተማእዚዙ ዝኸይድን መንግስቲ የለን። ትካላዊ መርህ ዘለዎ መንግስቲ ስለዘየለ ኸኣ፡ እነሆ ናበይ ይኸይድ በየን ይኸይድ ዘይፈልጥ መርህ ዘይብሉ ኣንፈቱ ዘጥፈኦ ትውልዲ ፈርዮ። ውሑዳት ሰብ ኒሕ ሰብ መትክል ስለዘለው ብጃምላ ንኹሉ መርህ ኣልቦ ኣንፈት መጻኢ ዕድሉ ናበይ ዘይፈልጥ መንእሰይ ኢልካ ክትዛረብ ከቢድ ምጻኑ ይርደኣኒዮ። ይኹን ግን እቲ ዝበዝሕ ኣንጻር ኢትዮጵያ ብሓፈሻ ትግረዎት ድማ ብፍላይ መሰረት ዘይብሉ መሪር ጽልኢ ዘሕደሪ፡ ካብ ቀታሊ ሃዲሙ ክንሱ፡ ተመሊሱ ንቐታሊ ዝምግብ ዘመገብ፡ ብዘይካ መንግስትና ሃገርና፣ መሰልና ህዝብና መምርሒና ዘይፈልጥ ተቐሊሱ ዘይኮነ ሃዲሙን ተንበርኪኹን ነብሱ ሓራ ዘውጽእ ስለዝበዝሕ፡ ኣንፈት መጻኢ

ዕድሉ ዘይፈልጥ ብሃውሪ ዝምራሕ መንእሰይዮ እንተበልኩ መሪር ሓቂ ደኣምበር፡ መሰል ዝተዳፋእኩን ዘጋነንኩን ኣይስመዓንን።

ብርግጽ እቶም ውሑዳት በላሕትን ሰብ ራእይን ብስመ መንእሰይ ኤርትራ ኣብዚ ፖለቲካዊ ኣንፈቱ ዘጥፈኦ ኣብዘሓ መንእሰይ ኣእቲኻ ብሓደ ምውቃሱ ቅኑዕ ኣይኮነን። ካብቲ ብሚሊዮን ዝቐጸር መንእሰይ እዞም ኣዝዮም ብኣጸብዕ ዝቐጸሩ በላሕትን ውፋያትን ስለዘለው ኣብዚ መድረኽዚ ዘሎ ኤርትራዊ መንእሰይ በሊሕ ውፋይ በዓል ራእይዮ ኢልካ ክትገልጽ'ውን ካብ ሓቂ ዝረሓቐዮ ዝኸውን። ንኸእረም'ውን ዘተባብዕ ኣይኮነን። ስለዚ ንኹሉ ነናቱ ምሃብ ኣዝዮ ኣገዳሲ ስለዝኾነ፡ ነዚ ሃዲሙ ሓራ ዝወጽእ፡ ተመሊሱ ንቐታሊኡ ብገንዘብን ብጸጥታን ዝምግብ ክፍሊ መንእሰይ፡ ኣንፈት መጻኢ ዕድሉ ዝጸልመተ ውጽኢት ትካላዊ መርሀ ዘይብሉ ስማዊ መንግስቲ ምጻኑ ብዓውታ ክዝረበሉን፡ ካብዚ ከምዚ ዝበለ ሰብኣውን ዜግነታውን መንነት ዝዘንገዐ ኣፍቅሮተ ኢሳያስ ሓራ ክወጽእ ምምካርን ኣገዳሲዮ።

ሙሉ ተወልደ መዓስከር ስደተኛታት ማይ ዓይኒ

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 29-10-2018